

26. పల్కిషన్ గ్రాంటెడ్

మా సూపరింటెండింగ్ ఇంజనీర్ వెంకోబరావుగారు మహా మేధావిగా మా సర్కిల్లోనే కాక ఇతర సర్కిల్సులోనూ , ఆ మాటకొస్తే రాష్ట్రం అంతటానూ బహు ప్రఖ్యాతి సంపాదించారు. రోడ్లు, భవనాలు, వంతెనలు, బస్ స్టాప్ సౌకర్యాలు, రైల్వే లైవెల్ క్రాసింగులు, ఫ్లయోవర్లు, సబ్ వేలు, ఆడిటోరియమ్లు - ఇలా - సివిల్ ఇంజనీరింగ్ లో ఏ బాణీ అయినా సరే ఆయన సామర్థ్యం ఇంటా బయటా మారుమోగిపోయింది.

ఇంజనీరింగ్ లో అప్పుడెప్పుడో టెక్నాలజీ అభివృద్ధిలోకి రాని రోజుల్లో సంపాదించిన ఒక్క డిగ్రీ మాత్రమే వుంది ఆయనకి. కాని, ఆర్కిటెక్చర్ లో, మెటీరియల్స్ అంచనా వినియోగాల్లో ఆయన ఈ ఇరవై ఏళ్లలో ఎంతో పరిజ్ఞానం సంపాదించి 'భళి' అనిపించుకున్న కొద్ది మంది భారతీయ నిపుణుల్లో ఒకరయ్యారు.

ఇంజనీరింగ్ కి పరిమితమైన పత్రికల్లోనే కాక సాధారణ పాఠకత్వం కలిగిన వార్తాపత్రికల్లో కూడా ఇంజనీరింగ్ మెలకువలపైన వ్యాసాలు లెక్కకు మిక్కిలిగా ఇంగ్లీషులో వ్రాసి వేలకొద్దీ రూపాయల పారితోషికం, ఆచంద్రార్కమైన కీర్తి కూడా సంపాదించు కున్నారు, మా ఎస్.ఇ. వెంకోబరావుగారు. అంతెందుకు? ఆయన అసిస్టెంట్ ఇంజనీర్ గా ఉద్యోగంలో చేరి సూపరింటెండింగ్ ఇంజనీర్ గా పరిణామం చెందేవరకు గడిచిన ఈ ఇరవై ఏళ్ల సర్వీసులో ఎన్నడూ ఆయన ఒక ఆనకట్ట నిర్మాణంలో గాని కాలవల నిర్వాహకంలో గాని పనిచెయ్యకపోయినా, నీటిపారుదల సంక్లిష్టతలను గురించి ఆయన వ్రాసిన ఒక సుదీర్ఘ వ్యాసం ఆ విభాగంలో నిపుణులకి కూడా ఒకానొక పాఠ్యగ్రంథం లాగా అనుసరణీయం అయిపోయి వుందంటే దాన్ని బట్టి ఆయన గొప్పతనం తెలుస్తుంది కదా.

సిద్ధాంత విజ్ఞానపరంగానే కాక, వెంకోబరావుగారికి అవలంబనాపరంగా కూడా గొప్ప ప్రావీణ్యం వుంది. అదెలాగంటేను; వంతెన మీద అలా అలా నడుస్తూనో, భవనం వంక అలవోకగా చూస్తూనో కూడా, "ఒళ్ళంతా వుండగా ఈగ వెళ్లి సరిగ్గా కురుపుమీదనే వాలినట్టు" బోలు, ఓడు, లోసుగు వున్న స్పాట్ రకీమని పట్టెయ్య గల "కాలజ్ఞానం" ఉందని నాకు అనిపిస్తుంది. అదిఆయనకి బావి ఎక్కడ తవ్వితే ఖచ్చితంగా నీళ్ళు పడతాయో పూర్వకాలపు వాస్తు శాస్త్రజ్ఞులకు తెలిసిపోయిన విధంగా అలవడింది. అందుకని కంట్రాక్టర్ కి ఆయనంటే సింహస్వప్నం.

ఊళ్లో చెప్పుకోదగ్గ అధికారుల్లో వెంకోబరావుగారు కూడా ఒకరు అయినందువల్ల వెంకోబరావుగార్ని గురించి, లయన్స్ క్లబ్ వాళ్ళ నుంచి పబ్లిక్ రంగ సంఘల వరకు ఏదైనా ఫంక్షన్ తలపెట్టినప్పుడు ఈయన్ని ముఖ్య అతిథిగా ఆహ్వానిస్తే బావుంటుందన్న పద్ధతిలో ఆలోచించడంవల్ల; ఆయన అక్కడ చెయ్యవలసిన ప్రసంగాలు మరీ ఇంజనీరింగ్ కి సంబంధించినవిగా వుంటే బాగుండదని వేరే సబ్జెక్టులమీద చేసే అలవాటు ఏర్పరచుకొన్నా రాయన. అటువంటప్పుడు ఆ ప్రసంగం మరీ అజ్ఞానాత్మకంగా తయారైపోతుందేమోనన్న భయంచేత నా సహాయం తీసుకోడం మొదలెట్టారు వెంకోబరావుగారు.

ఒకసారి ఒక సంగీత సభా నిర్వాహకులు వారం రోజులపాటు సంగీతోత్సవాలు నిర్వహించడానికి తలపెట్టి “సామాన్య జన జీవితంపై శాస్త్రీయ సంగీత ప్రభావం” అనే విషయం మీద ఆయన్ని మాట్లాడమని కోరుతూ ఒకరోజు కచేరీకి ముఖ్య అతిథిగా ఆయన్ని పిలిచారు. రేపు కార్యక్రమం అనగా నేడు ఆయన నాకు కబురుపెట్టి “శాస్త్రీయ సంగీతం గురించి నాకు చిన్న ‘బ్రీఫింగు’ ఇవ్వవోయి!” అని రెండు అరతావుల కాగితాలూ, ఒక బాలిపాయింటు పెన్నూ నా వేపు తోశారు. నేను చిన్నతనంలో కొంచెం సంగీత విద్యాభ్యాసం అపొందించడంవల్ల (ఆయన ఆ విషయం కర్ణా కర్ణిగా వినడంవల్ల) నాకా ఆపద (అవకాశం) వచ్చిందని, ఇక తప్పదని రెండు కాగితాలూ నింపి ఇచ్చాను. “నువ్వు కూడా రేపు అక్కడికి రా. కాసేపు కచేరీలో కూర్చుండువుగాని. ఎలాగూ నీకు సంగీతం అంటే ఇష్టమే కదా...” అన్నాడు ఆయన.

“కాళిదాసు కవిత్వానికి నా పైత్యం జతచేసి చెప్పాను” అన్నట్టు వెనకటికెవరో. అలాగ్గా వెంకోబరావు గారు “సంగీత మనగా నేమి” అని మొదలెట్టేసి అలా అలా శాస్త్రీయ సంగీతానికి, ఆల్ బ్రెజిక్, ఇంజనీరింగ్ కి వున్న సారూప్యతలు వివరించి ఆడియన్సుని ఓ ఇరవై నిమిషాలపాటు అల్లకల్లోలపరచి అవతల పారేశారు. నా పక్కని కూచున్న ఆయన వెంకోబరావుగారి ఉపన్యాసం అవగానే చప్పట్లు కొడుతూ “ఎవడు రాసిపెట్టేడో గాని గొప్పగా మాట్లాడేడండీ” అన్నాడు.

ఆ తర్వాత ఇంకోకసారి ఒక ప్రఖ్యాత నర్తకి మామూలు వచ్చిన సందర్భంగా భారతీయ నాట్యశాస్త్రం వైశిష్ట్యాన్ని గురించి వెంకోబరావుగారు మాట్లాడవలసి వచ్చినప్పుడు కూడా నేనే సాయం పట్టేసిననుకోండి. అది వేరే విషయం.



“ప్రభుత్వ సహకారంతో నిర్వహించవలసిన సాంస్కృతిక కార్యక్రమాల నిర్ణాయక సంఘంలో నిన్ను కూడా ఒక సభ్యుడిగా ఎన్నుకున్నాం” అంటూ మా జిల్లా కలెక్టర్ గారి సంతకంతో నాకొక కాగితం వచ్చింది. ఎలా కనుక్కున్నారోగాని, ఆ కాగితం మా ఇంటి అడ్రెస్ కి పంపారు. “ఈ సభ్యత్వం రెండేళ్లపాటు వుంటుంది. ప్రతి నెలా ఒక సమావేశం పెడతాం. దానికి మీరు హాజరై మీ సలహాలు ఇవ్వాలి. సమావేశానికి మీరు వస్తే అలా వచ్చినందుకు అయ్యే రవాణా ఖర్చుల క్రింద అయితేనే, మీ అమూల్యమైన మేధాసంపత్తి ఆధారంగా సంఘానికి ఇచ్చే సలహాకీ పారితోషికంగా అయితేనే మీకు మీటింగు ఒక్కంటికి యాభయ్యెనిమిది రూపాయలు చొప్పున చెల్లిస్తాం!” అని ఆ ఉత్తరంలో వుంది. “ఇంకేం, ఒప్పేసుకోండి. నెలకి 58 రూపాయలు ఎక్కువ వస్తాయన్న మాట మనకి ఈనెల నుంచి రెండేళ్లపాటు?” అంది మా ఆవిడ. సరేకదా అని అంగీకారపత్రం రాసి ఇచ్చేశాను.

మొదటి మీటింగు ఆదివారంనాడు పడింది. కనక ఆఫీసు పనికి మోసం లేకుండా వెళ్లగలిగాను. రెండో నెలలో మా బాస్ వెంకోబరావుగారు ఊళ్లో లేని రోజున పెట్టారు మీటింగు. ఆఫీస్ సూపరింటెండెంటుని నోటిమాటగా పర్మిషన్ అడిగి వెళ్ళొచ్చేశాను. మూడో మీటింగు ఫలానా తేదీని మధ్యాహ్నం 3 గంటలకి అని తెలిసింది. ఆ రోజు ఎస్.ఇ. గారు ఆఫీసులో వున్నార కదా అని ఆయన రూం (“చేంబర్స్”) అంటే అందరికీ బోధపడదని రూం అన్నాను. ఇందులో ఎస్.ఇ. గారి ఏసీ రూం కింపరచే ఉద్దేశం లేదు) - అదే, రూంకి వెళ్ళి - “సార్, కలెక్టరాఫీసులో ఒక మీటింగ్ కి వెళ్ళాలిసార్. తమ పర్మిషన్ అడగడానికి వచ్చాను సార్.” అని జాగ్రత్తగా వాక్యం మొదటా చివరూ కూడా “సార్లు” ఉపయోగించి అడిగాను. “ఏం మీటింగది? ఆఫీసులో ‘ఎస్.ఇ.’; ‘ఇ.ఇ.’లు,

“డి.ఇ”లు ఎందరో “బి.ఇ”లు వుండగా నువ్వెళ్లడమేమిటి?” అన్నారాయన. “అబ్బే ఇదేదో కల్చరల్ కమిటీ మీటింగ్ సార్, పెద్ద ఇంసార్వేన్సు లేదు సార్” అని కాగితం తీసి చూపించాను. “సరే. కాగితం రాసియ్యి. ఆర్డర్స్ ఇస్తాను.” అన్నారు మా సూపరింటెండింగ్ ఇంజనీర్ వెంకోబరావుగారు.

ఆయన పనికాదుగాబట్టి కాగితం ఆయన దగ్గర తీసుకోడం బాగుండదని ఇవతలికొచ్చి సీట్లో కూర్చుని కాగితం తీసి పర్మిషన్ కోసం అప్లికేషన్ రాసి మళ్ళా ఎన్.ఇ.గారి రూంలోకి (ఛాంబర్స్ లోకి) వెళ్లేసరికి అక్కడ ఇంకెవరో ఒకాయన కూర్చుని ఆయనతో మాట్లాడుతున్నారు. నేను కాగితం చేత్తో పట్టుకుని నుంచున్నాను. ఆ కొత్తాయన హఠాత్తుగా నా వేపు తిరిగి “నేను రామశర్మను. నేను ఆల్పా పెర్మిట్టెజర్స్ లో చీఫ్ ప్రాడక్షన్ మేనేజర్ గా పని చేయుచున్నాను.” అని తనను తాను ఇంగ్లీషులో పరిచయం చేసుకుని తన కుడి చేతిని షేక్ హాండు నిమిత్తం నా వేపు జూపాడు. అంత పెద్ద హోదాగల వ్యక్తి నాకు షేక్ హాండు ఇస్తున్నాడు కదా అని చాలా సంతోషపడి “నా పేరు నారాయణ మూర్తండి. ఈ ఆఫీసులో డ్రాఫ్ట్ మన్ గా పనిచేస్తున్నాను. తమరి పరిచయం కలగడం ఎంతో ఆనందంగా భావిస్తున్నాను.” అని చెప్పి షేక్ హాండు అయిపోగానే నమస్కారం కూడా చేశాను. “ఐసీ” అని ఆయన మళ్ళా మా సూపరింటెండింగ్ ఇంజనీర్ వెంకోబరావుగారి వేపు తిరిగిపోయాడు.

“ఏదీ, కాగితం ఇలాగియ్యి!” అన్నారు మా ఎన్.ఇ. గారు.

ఇచ్చాను.

ఆయన అందులో వున్న మూడు వాక్యాల్ని రెండు సెకండ్లలో చదివేసి పెన్ తీసి దాని మీద రెండు నిమిషాలపాటు ఏదో వ్రాశారు. పర్మిషన్ ఇచ్చేశారే అనుకుని “సార్, నేను వెళ్లనా సార్?” అన్నాను.

“నో, నో! దీని మీద ఆఫీసు సూపరింటెండెంటుని రిమార్క్స్ రాయమను.” అని నా పర్మిషన్ అప్లికేషన్ నాకిచ్చేశారు. నేను ఆయన రాసినది చదువుకున్నాను.

1. ఇతడు సదరు కమిటీలో సభ్యుడుగా వుండడానికి తన అధికారుల అనుమతి తీసుకున్నాడా? అయినచో ఎప్పుడు? ఆ అనుమతి పత్రం నా దృష్టికి తేవలెను.

2. ఇతడు సదరు మీటింగునకు ఆఫీసు పనిచేసే సమయంలో వెళ్లినందుకు, సదరు మీటింగులో సలహాలు ఇచ్చుటకు ధన రూపేణా ఏమైనా పారితోషికం తీసుకుంటున్నాడా? అయినచో అట్టి పారితోషిక స్వీకారం మన నిబంధనల ప్రకారం అనుమతించతగునా? ఒకవేళ అట్లు అనుమతించతగినచో ఆ పారితోషికపు సామ్ముల్ కోంత శాతం ప్రభుత్వానికి జమకట్టవలసిన అవసరం వుందని నా భావన. ఈ విషయంలో నిర్ణీతమైన నిబంధనావళిని నా పరిశీలన నిమిత్తం “పుటప్ప” చేయవలెను.

3. ఇతడు సదరు మీటింగులో వ్యక్తపరచే అభిప్రాయాలు గాని చేసే ప్రసంగాలు గాని మన ఉద్యోగుల ప్రవర్తనా నియమావళిని అనుసరించే వున్నాయని అందుకు భిన్నంగా లేవని మనం రూడి చేసుకోవలసిన అవసరం వున్నదని నాకు అనిపిస్తున్నది. కనుక ఆయా అభిప్రాయాల, ప్రసంగాల పాఠం ఇతడు వాటిని బహిర్గతం చేసే ముందు మనకు వ్రాతమూలకంగా సమర్పించనవసరం లేదా?

“సార్, మీటింగు మూడు గంటలకి ప్రారంభిస్తారు సార్. టైం అప్పుడే రెండు గంటలు

దాటింది సార్. సార్, ఇవన్నీ సూపరింటుగారు ఆన్సర్ చేసేదాకా టైం వుండదేమోసార్” అన్నాను.

మా ఎస్.ఇ. వెంకోబరావుగారు ఒక చేత్తో కాలింగ్ బెల్ మోగించి, రెండో చేత్తో నా చేతిలో వున్న కాగితం లాగేసుకుని అప్పుడే తలుపు సందులోంచి “శిరసోదయం” తో ఛేంబర్స్ లోకి జిమ్మిస్తున్న ప్యూన్ని కేకేసి, అతనికి ఆ కాగితాన్ని అందించి, “దీనిమీద సూపరింటు గార్ని వెంటనే నోట్ రాసి పంపమను. అర్జంట్!” అన్నారు.

‘నువ్విక్కడే కూర్చో. అక్కడికెళ్లి ఏదో గూడు పురాణీ చేసి రాయించేడం కాదు.’ అని నాకు కూడా ఆజ్ఞ జారీ చేశారు. మా ఎస్.ఇ.గారు. వారి ఎదురుగా కూర్చోడానికి నాకు గుండె బలం చాలేదు. పైగా నేను కూర్చుంటే అదేదో పెద్ద కంపెనీలో చీఫ్ ప్రాడక్షన్ మేనేజర్ పక్కని ఆయనతో సమాన సాయిలో కూర్చునే పరిస్థితి సంభవిస్తుంది. దానికి కూడా నాకు “గట్స్” లేవు. అందుచేత అప్పుడెప్పుడో ఒక మధ్య యుగపు కవి మళయాళ వనిత సౌందర్యాన్ని వర్ణిస్తూ ఆవిడ పైట వేసుకోకపోవడాన్ని అలంకారికంగా చెప్పిన పద్య పాదం (ఉద్దతుల మధ్య నిరుపేద కుండ తరమె!) ననుసరించి నిలబడే వుండిపోయాను.

అలా పది నిమిషాలు నిలబడ్డాక మా ఎస్.ఇ.గారి రూమ్ (ఛాంబర్స్) లో గోడ గడియారం టైం రెండున్నర అయిందని సూచిస్తూ అరగంటకిగాను ఒక గంట కొట్టింది. అప్రయత్నంగా నా గడియారం చూసుకున్నాను. రెండు - ముప్పయ్యయిదు. “ఈ సూపరింటుగారింకా రాడేం?” అనే విసుగు కళ్ళలోకి తెచ్చుకుంటూ మూసున్న ఏసీరూం తలుపు వేపు చూశాను. ఎస్.ఇ. గారు తాను కూడా జాప్యం సహించలేనట్టుగా కాలింగ్ బెల్ మోగించారు. ఇందాకట్లాగే తలుపు కొద్దిగా తెరుచుకోడం, అందులోంచి ప్యూన్ శిరసోదయం-

“ఇంకా అవలేదా? రమ్మను, సూపరింటుని తొందరగా!” అన్నారు ఎస్.ఇ.గారు.

“అలాగే సార్...” తల మాయమయింది. తలుపు చప్పుడు కాకుండా మూసుకుంది.

“సార్, ఆ కొర్రీనికి ఆన్వర్చు తరవాత రాసుకో వచ్చు గదండి, సార్. ముందు నాకు పర్మిషన్ ఇప్పిస్తే, సార్, కలెక్టరాఫీస్ దాకా వెళ్ళాలిసార్!” అన్నాను.

మా ఎస్.ఇ. వెంకోబరావుగారు నిదానంగా “అలా తొందరపడితే ఎలాగోయి! అసలు నీకు ఈ మీటింగ్ ఈ రోజుని వారం కిందటే తెలుసుకదా. అప్పుడే ఒక కాగితం రాసి నా మొహాన కొట్టొచ్చుకదా! అలా అయితే ఇంత టెన్షన్ వుండకపోను గదా! నోట్ రానీ, అలోచిద్దాం!” అన్నారు.

“ఎక్స్ క్యూజ్ మీ-” అంటూ సంభాషణలో రామశర్మగారు వేలు పెట్టాడు.

అసలే మా “ఎస్.ఇ.” గారు పర్మిషన్ ఇవ్వడానికి అంత సుముఖంగా లేరు. ఈ పెద్దమనిషి ఈ వ్యవహారంలో వేలు పెట్టున్నాడంటే ఆయన ఆడే మాటలు నిప్పులో నెయ్యిపోసినప్పట్లా పనిచేసి పరిస్థితి మరింత చెడిపోతుందేమో అని భయం పట్టుకుంది నాకు.

“దేనికి, ఇతను పర్మిషన్ అడుగుట?” అన్నాడు రామశర్మగారు మా ఎస్.ఇ.గారితో ఇంగ్లీషులో.

మా ఎస్.ఇ.గారు “అదంతా వివరంగా చెప్పు!” అన్నట్టు నాకు చెయ్యి ఆడించారు పైళ్ళు చూస్తూ.

అంతా విన్నాక రామశర్మగారు గంభీరంగా “ఐసీ” అని తల నిలుపుగా ఆడించారు. వ్యతిరేక ధోరణి ఏమీ లేదు కదా అని నేను పుంజుకున్నాను.

“సార్, ఇంతకీ ఇది డిపార్ట్‌మెంట్‌లో నా తాలూకు పరిజ్ఞానానికి సంబంధించింది కానే కాదార్. మాటవరసకి మా ఎస్.ఇ.గారే వున్నారనుకోండి సార్. వారు తమ సుదీర్ఘమైన సర్వీసులో తమకి వృత్తిరీత్యా సంక్రమించిన జ్ఞానాన్నీ, పరిజ్ఞానాన్నీ వాడుకుని ఎన్నో ప్రతికలకి వ్యాసాలు రాసి ఎంతో ప్రతిఫలం, కీర్తి సంపాదించుకున్న మేధావి సార్. ఎన్నో సెమినార్లలో పేపర్స్ చదివి “ఆనరోరియమ్” స్వీకరించిన ప్రజ్ఞాశాలి సార్. అంతెందుకు? వృత్తిరీత్యా వారికి ఏర్పడిన జ్ఞానం ఆధారంగానే వారు ప్రభుత్వ ఖర్చులతో అమెరికా, యూరప్ మొదలైన దేశాల్లో పర్యటించగలిగారంటే అలాంటి గొప్ప వారి అండర్‌లో పనిచేసే మాలాంటి వాళ్ళకి అదే ఒక అదనపు యోగ్యత కదండి సార్?”

రామశర్మగారు “రియల్లీ!” అని నాకు మళ్ళీ షేక్ హండిచ్చారు. మా ఎస్.ఇ.గారి వేపు తిరిగి అన్నారు. “మిస్టర్ రామ్! ఇతను మీ ఆఫీసులో ఏదో చిన్న ఉద్యోగం చేస్తూ, కలెక్టర్‌గారి అధ్యక్షతన నడిచే జిల్లా సాంస్కృతిక కార్యక్రమ సలహాదారుల మండలిలో సభ్యత్వం సంపాదించాడంటే అది మీరూ, మీ ఆఫీసు గర్వంగా చెప్పుకోదగిన సంగతే తప్ప అతనదో రెండు గంటల పాటు డ్యూటీ మానేసి వెళ్ళిపోతున్నాడని తప్పు పట్టి, తుప్పు పట్టిన పాతబడిన బ్రిటిష్ ఇంపీరియలిస్టిక్ నిబంధనల్ని అతనికి వర్తింపచెయ్యకూడ దేమో అని నేననుకుంటున్నానోయి. ఇలాంటి గౌరవం మా కంపెనీలో ఎవడికయినా జరిగితే; మా కంపెనీ కల్చరల్ అసోసియేషన్ తరపున అతనికి సన్మానం చేసి జనరల్ మేనేజర్‌తో సహా మేం అంతా అతనితో ఫోటో తీయించుకుని హాస్ మేగజైన్‌లో అచ్చువేయించేసుకొనే సంగతి అంటాను.”

మా ఎస్.ఇ.గారు చిరునవ్వు నవ్వారు. “ఆ మాత్రం నాకు తెలియక కాదోయి. అయినా ఇది గవర్నమెంట్ ఆఫీస్ గదా. మాకు ఏవో రూల్స్ అనీ ఫుంటాయి కదా!” అన్నారు.

ఛాంబర్స్ తలుపు చిన్న చప్పుడుతో తెరుచుకుంది. వచ్చింది సూపరెంటుగారేమో అని ఆశగా చూశాను. కాదు, మా ఎస్.ఇ.గారి పైసో, ఓ చేత్తో టెలిఫోన్ దిమ్మ, ఓ చేత్తో రిసీవర్ పట్టుకుని ప్రవేశించాడు. ఎస్.ఇ.గారి కుర్చీ వెనకాతల వున్న సాకెట్‌లో ప్లగ్ పెట్టి మోట్ పీస్ ఆయనకి అందించి “సార్, కలెక్టర్ గారు లైన్‌లో వున్నారు సార్...” అని నేను మాట్లాడినట్టే వాక్యానికి ముందూ వెనకా రెండు “సార్”లు చేర్చి చెప్పాడు.

మా ఎస్.ఇ.గారు కుర్చీలో అటెన్షన్ ఫోజులోకి వచ్చేశారు. “ఎస్.సార్. పి.డబ్ల్యు.డి. ఎస్.ఇ. వెంకోబరావునే మాట్లాడుతున్నాను సార్. ఎస్.సార్. ఇక్కడే వున్నాడు సార్. ఏదో గవర్నమెంట్‌కి ఆన్లర్ పంపవలసిన రిఫరెన్స్ వుంటే నాకు హెల్ప్ చేస్తున్నాడు సార్. ఎస్ సార్. అర్థమైంది సార్. ఇప్పుడే పంపిస్తున్నాను సార్. అయిదు నిమిషాల్లో మూర్తి తమరి దగ్గర వాలాడు సార్. సారీ సార్. ఠాంక్యూ సార్.” అని ఫోను పెట్టిసి, “ఒరే, సుబ్బూ!” అన్నారు సైసోగ్రాఫర్‌తో. ‘ఇతన్ని జీవులో కలెక్టర్‌రాఫీసుకి అర్జంటుగా దిగబెట్టేసి రారా.’ అన్నారు.

✱

(“అంధ్రజ్యోతి” వీక్షి : దీపావళి 1989)

